

## A STERNA

A viru...ancora  
ri tannu com'era... ssa sterna  
ê pièri râ maccia 'i carrùà  
ntâ ggniùni  
ô-ccagghiu â thrazzera.

Cori ri timpa ntô pièttu ri terra parpitìa.  
E gghiè sangu ri vini  
ca cci scurri rê miàta  
cielu cirnutu ntê 'juòrna ca ciovi.  
E àcqua r'annàta  
ê gghiènti  
ê rmaluzzi  
a ccu passa cci sparti ppâ siti:  
ê uciddhùzza cu si posa na larma  
nu lùthru sanu ppô voi  
ê muschi e i lapi c'arraccàmunu u velu muddhichèdhi.  
Ô carritièri  
rô sìcciu ca cula  
'n sursu  
e u funnu ppâ mula.  
A-ll'ùm'ra  
làvunu manu e stiènnunu ê mura.  
Manùzzi  
ô-cantu jòcunu cchê scroppa e-ppithrudhi  
a-ccunzàri casuzzi.

Iu  
c'ancora m'abbrùsca - mamòria – a catìna ntê ita  
cièrcu  
cciù bbicinu  
rô cuòdhu anticu ri pethra  
ddha facciùzza ô spècciu râ cuva ri tannu com'era  
e u circù ntô funnu râ cuticcia ca cari  
e u leccu râ vuci  
se r'amicu mi legghi – ri ora com'èni - u ristinu.